


సిపిఐ(ఎం-ఎల్) న్యూడెమోక్రసీ కేంద్ర నాయకులు

కా॥ రాయల సుబాష్ చంద్రబోస్ కు జోహార్లు

9-3-16 రాత్రి సిపిఐ(ఎం-ఎల్) కేంద్ర నాయకులు, తెలంగాణ రాష్ట్రకమిటీ కార్యదర్శి కా॥ రాయల సుబాష్ చంద్రబోస్ (రవి) హటాన్మరణంపట్ల సిపిఐ(ఎం-ఎల్) కేంద్ర కమిటీ తీవ్ర దిగ్భ్రాంతిని, విచారాన్ని వ్యక్తం చేస్తోంది. కా॥ బోస్ కి విప్లవ జోహార్లుస్తోంది.



ఖమ్మంజిల్లా తిరుమలాయపాలెం మండలం, పిండిప్రోలు గ్రామంలో 1945లో కా॥ బోస్ జన్మించారు. వీరోచిత తెలంగాణా రైతాంగ సాయుధ పోరాటంలో అప్పటికే పేరెన్నికగన్న పిండిప్రోలు గ్రామం నుండి, కమ్యూనిస్టు ఉద్యమ వారసత్వంతో కా॥ బోస్ నిలిచారు. విద్యార్థి దశలోనే కా॥ బత్తుల వెంకటేశ్వరరావు తదితరులతో కలిసి పనిచేశారు. మొదట అతివాద పంథావైపు ఆకర్షితులైనా అనతికాలంలో దాని నుండి విడివడి నాటి ఏపి రాష్ట్రకమిటీ ఆధ్వర్యంలో ప్రజాయుద్ధ పంథాను స్వీకరించి, కడదాకా నిలిచారు.

1992 నుండి సిపిఐ(ఎం-ఎల్) న్యూడెమోక్రసీ రాష్ట్రకమిటీ కార్యదర్శిగా బాధ్యతలు నిర్వహించారు. రాష్ట్ర విభజనానంతరం తెలంగాణ రాష్ట్ర కార్యదర్శిగా బాధ్యతల నిర్వహణలో సుదీర్ఘకాలపు అజ్ఞాతవాసపు జీవితంలో వుంటూనే బ్రెయిన్ స్ట్రోక్ కు గురై మరణించారు. కమ్యూనిస్టు, విప్లవ రాజకీయాలు స్వీకరించి జీవితపు తుదివరకూ అవే విశ్వాసాలతో కొనసాగి విప్లవోద్యమ నిర్మాణానికి అంకితమైన కామ్రేడ్ రాయల సుబాష్ చంద్రబోసుకు విప్లవ జోహార్లు తెలియజేస్తున్నాం. సిపిఐ(ఎం-ఎల్) న్యూడెమోక్రసీ పార్టీ కామ్రేడ్స్ కు, కామ్రేడ్ బోసు కుటుంబసభ్యులకు సిపిఐ(ఎం-ఎల్) కేంద్ర కమిటీ తరపున మా సంతాపాన్ని తెలియజేస్తున్నాం.

10-3-16

విశ్వం
ప్రధానకార్యదర్శి, కేంద్రకమిటీ
సి.పి.ఐ. (ఎం-ఎల్)

కృష్ణాజిల్లా రైతుకూలీ సంఘ నాయకుడు

కామ్రేడ్ మందా జార్జికి విప్లవ జోహార్లు



రైతుకూలీసంఘం(అం.ప్ర.) కృష్ణాజిల్లా మాజీ అధ్యక్షులు, మాజీ రాష్ట్ర కార్యవర్గసభ్యులు; రైతాంగ, పీడిత ప్రజల నాయకుడు కామ్రేడ్ మందాజార్జి (76 సం॥లు) తీవ్ర అనారోగ్యంతో 19-3-16న రాత్రి ఆయన స్వగ్రామమైన నందిగామ మండలం కొణతమాతృకూరులో తుదిశ్వాస విడిచారు.

కా॥ మందాజార్జి 7-8-1940లో వెంకయ్య, మహాలక్ష్మిగార్ల దంపతులకు మొదటి కుమారునిగా సమాజంలో తీవ్ర వివక్ష అణచివేతలకు గురౌతున్న దళిత కుటుంబంలో జన్మించారు. తెలంగాణా రైతాంగ సాయుధ పోరాట కాలంలో కొణతమాతృకూరు గ్రామం పార్టీకి ఎంతో అండదండగా నిలబడింది.

నిజాం సైన్యం తరచూ ఈ గ్రామాలపై దాడులుచేసి ప్రజలను చిత్రహింసలు పెట్టేవారు. నెహ్రూ సైన్యం కూడా పోలీసు క్యాంప్ పెట్టి రైతు నాయకుడు కా॥ రామకృష్ణయ్య నాయకత్వాన కమ్యూనిస్టు ఉద్యమంలో పాల్గొన్నవారందరిని రెండు వరుసలుగా నిలబెట్టి కొట్టి హింసించారు. తీవ్ర చిత్రహింసలకు గురిచేసేవారు. ఇటువంటి దుర్మార్గాలను ఎదుర్కొనటానికి పార్టీ నాయకత్వాన దళాలు గ్రామంలో యువ కమ్యూనిస్టులకు కర్రసాము నేర్పించి అండగా నిలబడ్డాయి. కా॥ రామకృష్ణయ్య నాయకత్వాన పార్టీలో మందా వెంకయ్యగారు చురుగ్గా పాల్గొన్నారు. కా॥ జార్జి తన 7వ ఏట నుంచి గ్రామంలో జరుగుతున్న పరిణామాల ప్రభావం, ముఖ్యంగా తన తండ్రి యొక్క ప్రభావం - ఆయనను కమ్యూనిస్టు రాజకీయాల వైపుకు నడిపించాయి.

కా॥ జార్జి ఎస్.ఎస్.ఎల్.సి తర్వాత లెదర్ టెక్నాలజీ పూర్తిచేసి విజయవాడలోని పాపులర్ షూమార్ట్లో సూపర్వైజర్గా కొంతకాలం పనిచేశారు. తర్వాత పార్టీ నాయకత్వాన విజయవాడలోని న్యూగిరిపురం, క్రీస్తురాజపురం, గుణదల ప్రాంతాలలో ఇళ్ళ సాధన పోరాట కమిటీలో చురుగ్గా పాల్గొన్నారు. పార్టీ నిర్మాణ విస్తృతికోసం 1980ల తర్వాత జగ్గయ్యపేట ఏరియాలో కేంద్రీకరించి పనిచేశారు. 1990 తర్వాత పోలంపల్లి ప్రాజెక్టు ఆయకట్టులోని మునేటి కాల్వ సాగునీటి సమస్యపై పార్టీ కార్యకర్తలతో నందిగామ ఏరియాలో అధ్యయనం చేసి, సాగునీటి సాధనకోసం రైతాంగాన్ని తట్టిలేపారు. వైరా ఏటిపై అనేకచోట్ల ఎత్తిపోతల పథకాలను ప్రతిపాదించారు. కరువు సమస్యపై రైతుకూలీసంఘం(ఆం.ప్ర.) ఆధ్వర్యంలో జరిగిన వివిధ ఆందోళనోద్యమాలకు నాయకత్వం వహించారు. దళితులపై జరిగే దాడులకు, సాంఘిక బహిష్కరణలకు వ్యతిరేకంగా నిలబడి అణగారిన దళితులకు అండగా నిలిచారు. దళితుల పేరుతో వర్గ ఉద్యమాలకు హాని కలిగించే వివిధ పెడధోరణులను ఆయన గట్టిగా ఎదుర్కొన్నారు. 1994లో నందిగామ అసెంబ్లీ నియోజకవర్గం నుండి పార్టీ అభ్యర్థిగా కా॥ జార్జి పోటీకి నిలిచి విస్తృత రాజకీయ ప్రచారం సాగించారు. కా॥ జార్జి 1991 నుంచి 2015 వరకు రైతుకూలీ సంఘం(ఆం.ప్ర.) కృష్ణాజిల్లా కమిటీకి అధ్యక్షులుగాను, సిపిఐ(ఎం-ఎల్) నాయకునిగా కృషి చేశారు. వివిధ సభలు, సమావేశాలు సందర్భంగా రాగయుక్తంగా కా॥ జార్జి ఆలపించిన నాటక పద్యాలు - ముఖ్యంగా జాషువా పద్యాలు శ్రోతలను విశేషంగా ఆకట్టుకునేవి. కా॥ జార్జి మృతిపట్ల సిపిఐ(ఎం-ఎల్) కృష్ణాజిల్లా కమిటీ తీవ్ర విచారాన్ని వ్యక్తంచేస్తూ, ఆ కామ్రేడ్కు నివాళులర్పిస్తోంది. కా॥ జార్జి కుటుంబసభ్యులకు తీవ్ర సంతాపాన్ని తెలియపరుస్తోంది.

○○○○○